

ሰንበት ዘወረደ (ዘድራር ጾም)

የካቲት 8 2007 ዓ.ም.(2/15/15)

መዝሙር: ተቀነዩ ለእግዚአብሔር በፍርሐት.

ንባባት: 1ቆሮ 7:32-35፥ 1ጴጥ 4:1-11፥ ግ.ሐ. 15:13-35፥ ማር 1:21-28

ምስባክ: ተቀነዩ ለእግዚአብሔር በፍርሐት፥ ወተሐሰዩ ሎቱ በርዓድ፥ አጽንዕዋ ለጥበብ ከመ ኢይትመዐዕ እግዚአብሔር። “እግዚአብሔር ብፍርሃት አገልግልዎ፥ ብርዓድ ከአ ስንዱሉ፥ እግዚአብሔር ከይኩሪ ንጥበብ አጽኒዕኩም ሓዝዋ” መዝ. 2:11።

መዝሙር:- እግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወሎዶን ንዘለዓለምን እዩ። ንሕና ህዝቡ ኢና አብ ቅድሚኡ ብምስጋናን ብምስንዳውን ነመስግና። ጾም ንጹም ንብጻይና ነፍቅር ነነሓድሕድና ንፋቕር። ሰንበት አኽብሩ ሰናይ ግበሩ ከመይ ሰንበት ምእንቲ ሰብ እያ ተፈጠራ ምሕረትን ፍትሕን እዝምረልካ አሎኹ እዝምርን መገዲ ሓቂ አስተውዕልን አሎኹ። ምሕረቱ ንውሉድ ወሎዶን ንዘለዓለምን እዩ። ንውሉድ ወሎዶ ጽድቁ። ንሕና ህዝቡን አባግዕ መጓሰኡን ኢና።

ዘመነ ጾም ናይ ክፍሊ ሓጋይ ካልአይ ዘመን እዩ። እዚ እዋን ነቲ ጎይታና ኢየሱስ ክርስቶስ አብ ምድረ በዳ ብጽሞን ጸሎትን ዘሕለፎ 40 መዓልታት የዘኻኸረና። ስለዚ ኢና ብጾምን ብጸሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከም ዝኾነ ጾመ 40 ከአ ናብ ብዓለ ትንሣኤ የሰንድወና። አብዚ ን8ተ ሰናብቲ ቤተ ክርስትያን ንጾም ዚኸውን መዛሙር አሰናድያ ክንዝምርን ክነስተንትኖን ተቕርበልና። እዚ ከአ 1. ዘቅበላ፥ 2. ዘቅድስት፥ 3. ዘምኩራብ፥ 4. ዘመጻጉዕ፥ 5. ዘደብረዘይት፥ 6. ዘገብርኤር፥ 7. ዘኒቆዲሞስ፥ 8. ዘሆሣእና እናበልና ንሰምዖም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ንአምላኽ ብዓቢ አኽብሮት ክንቀርቦ እሞ ነቲ ንሱ ዝገበረልና ምሕረት አስተማቂርና ክንክእል ንቕረቦ እናበለ አብ አምላኽ ዘቕርብ ሕይወት ክንለብስ የዘኻኸረና። ጾም ንጹም ንብጻይና ከም ነፍስና ነፍቅር እዚ ኽአ ብዝያዳ አብቲ ብመዓልቲ ሰንበት እንገብሮ ተግባር ክንገልጽ የዘኻኸረና። ጾም መለልይኡ ንስሓ ዕርቂ ምስ አምላኽን ሰብን ኮይኑ ብጸሎትን ርእሰኻ ብምቕጻዕን ንጸገማት ካልኣት አብ መንፈሳውን ቍጠባውን አብ ምሕጋዝ አበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ።

አብ አምላኽ ከይንቕርብ ዝዓግት እንታይ አሎና?

አብ ዘዳግም 18:15-20 ዘሎ እንተ አንብብና እግዚአብሔር ንሙሴ ከምዚ ኢልዎ “ከማኻ ዝበለ ነብይ ካብ ሕዝቦም ከተንሥአሎም እየ፥ ቃለይ ክህቦ እየ ዝአዘዘክዎ ኹሉ ድማ ኺነገርም እዩ፥ ብስመይ ክዛረብ እዩ ንእኡ ምስማዕ ዝአበየ ሰብ ግና ኻቕጽዎ እየ”። ኢየሱስ አብ ዓዱ ከም ማንም አይሁዳዊ ኮይኑ መጺኡ። ግን ነብይ ከአ እዩ፥ ከምዚ ሕጂ ብዙሓት ዝርድእዎ ንዝመጽእ ዝነበ ወይ ዝነገር ዘይኮነ ከም ሓደ ቃል አምላኽ ዝዛረብ ኮይኑ መጺኡ አብ መንጎና ሓዲሩ፥ በዚ ምኽንያት ከአ እዩ ሰባት ክሰምዕዎ ዘለዎም።

ወንጌል ማርቆስ ንሎሚ ዝተነበ ሓደ ካብቲ ኢየሱስ ምሉእ መዓልቲ ጽዑቕ ስራሕ ዝወዓለሉ እዩ ዘዘንትወልና አብዙ ኽአ ጥርንፍ ብዝበለ ነቲ ቀንዲ ተልእኮ ኢየሱስ ይገልጽ። ከም ኩሉ ሰብ አብ

ስርዓት አምልኮ ይሳተፍ፣ የስተምህር፣ ካብ ዝተፈላለዩ ሕማማትን ካልእ ጸገማትን የሕወ፣ ርኹሳት መናፍስቲ ንዝሓዘዎም የውጽአሎም፣ ንባይኑ ኹይኑ ኸአ ይጽሊ። ከምኡ እቶም ህዝቢ በቲ ዝገብሮ ዝነበረ ይድነቕ ከምዝነበሩ ይነግር።

አብ ወንጌል ማርቆስ ሰለስተ ዓይነት ሰባት ኢና እንረክብ ነፍሲ ወከፎም ብዝተፈላለዩ መገዲ ንኢየሱስ ይርእይዎ። ሓዋርያቱ፣ መራሕቲ ሃይማኖትን፣ ሓፋሽ ህዝብን፣ አብ መወዳእታ ብዙሕ ጊዜ ብዝበለጸ ሓቀኛ መልስን ርድኢትን ዘርእዩ እቶም ሓፋሽ ህዝቢ እዮም።

እዚ ናይ ሎሚ ወንጌል ዘዘንትዎ ኢየሱስ አብ ተልእኮኡ ብመዓልቲ ሰንበት አብ ቤተ መቐደስ አይሁድ ከምዝኸደ እሞ አብኡ ምስ ደቂ ዓዱ ከምዝተራኸበ ይነግረና። አብዚ ኢየሱስ ነቲ ባህልን እምነትን አይሁድ የኸብሮ ከምዝነበረ ከምኡ ሰዓብቱ ድሕሪ ሞቱ ከም አይሁድ ንስርዓት አይሁድ የኸብሩ ከምዝነበሩ ንርኢ። ንሱ ንእምነት አይሁድ ወቕሱ አይፈልጥን፣ ንሱ ዘይቅበሎ ዝነበረ ነቲ ንእምነት ዝጠቂ ዝነበረ ስርዓታቶምን ባህሎምን፣ ግብዝና እምነቶምን ካልእ ዝተበላሸወ ስርዓታቶም እምብእር ንእምነቶም አይወቐሰን። ከምቲ አብ ማቴ 5:17 ዘሎ **“ንሕጊ ሙሴ ኹን ንነብያት ክፍጽሞም ድአምበር ክስዕሮም ዝመጸእኩ አይምሰልኩም”** ዝበሎ እዩ።

አገልግሎት አብ ቤተ ጳውሎት አይሁድ ንባብ ቅዱስ መጽሓፍትን ጳውሎትን ብምግባርን እዩ ዝፍጸም ነሩ። አብ ቤተ ጳውሎት መስዋዕቲ አይፍጸምን እዩ መስዋዕቲ ዝግበር አብ ኢየሩሳሌም አብ ቤተ መቐደስ ጥራሕ እዩ ዝፍጸም ነሩ። ብዙሓት አይሁድ ራሕቂ ስለ ዝነበሮ ስሕቲ ኢሎም ወይ ሓደ ጊዜ አብ ዓመት እዮም ዝኸዱ ነሮም። ኢየሱስ እውን ሓደ ጊዜ አብ ዓበይቲ ብዓላት ጥራሕ እዩ ዝኸይድ ነሩ። ቀዳም ቀዳም ግን አብ ጥቕሎም ዘሎ ቤተ ጳውሎት እዮም ዝኸዱ አብኡ ስርዓት አምልኮን ጳውሎትን ይፍጽሙ። አብ መጨረሻ ሓደ ምሁር ወይ ንሕጊ ሙሴን ነብያትን ዝፈልጥ ይሰብኽ እምበር ብዓል መዓርግ ካህን ወይ ዝኾነ አገልጋሊ ብሓላፍነት ስልጣን ዘለዎ አይነበረን።

አብ ቤተ ጳውሎት እምብእር ዝኾነ ተንሢኡ ክሰብኽን ክገልጽን ይክእል እዩ። አብዚ ፍሉይ ዕለት ኢየሱስ እዩ ክሰብኽ ዝተዓደመ። ኢየሱስ ክሰብኽ ምስ ጀመረ እቲ ህዝቢ ንሱ ካብ ካልኣት ሰባትን መማህራን ፍልይ ዝበለ ከምዝኾነ ከለልዩ ክርእዩ ክኢሎም። እቶም ጸሓፍትን ክኢላታትን ንሕጊ ክገልጹ እንከለዉ ነቲ ዘሎ ሕጊ አይሁድ ትርጉሙ እዮም ዝገልጹ እዚ ኸአ አብ ታሪኽን ጽሑፋትን መሰረት ገሮም እዮም ዝገልጽዎ። ኢየሱስ ክገልጸ እንከሎ ግን ከም ብዓል ስልጣን ይምህሮም ነሩ። እቲ ህዝቢ እቲ ዘስተምህሮ ዝነበረ ካብ ካልእ ወሲዱ ዘይኮነስ ካብ ርእሱ የስተምህር ከምዝነበረ ክርእዩ ክኢሎም። ከምቲ አብ ወንጌል ማቴዎስ ከም እንረኽቦ **“ከም ዝተባህለ ሰሚዕኩም አሎኹም አነ ግን እብለኩም አሎኹ”** እዩ።

ርኹስ መንፈስ ዝኃደሮ ሰብ፡

ኢየሱስ ከም ብዓል ስልጣን ጥራሕ አይኮነን ዝዛረብ ዝነበረ ብስልጣን እውን ይገብር ነሩ እዩ። ኢየሱስ እናተዛረበ እንከሎ አብ መንጎ እቲ ህዝቢ ርኹስ መንፈስ ዝሓዞ ሰብአይ ነበረ። እቲ ሰብአይ **“እናአእወየ ኢየሱስ ናዝራዊ ንስኻ ምሳና ንሕና ምሳኻ እንታይ አሎና ክተጥፍአናዶ መጸእካ፣ መን ምጃንካ እፈልጥ እየ እቲ ናይ እግዚአብሔር ቅዱስ ኢኻ”** በለ። አብ ሕይወትኩም ርኹስ መንፈስ ዝሓዞ ሰብ ርኢኹም ትፍለጡዶ? አብዚ ክንዝክሮ ዘሎና አብ ጊዜ ኢየሱስ ዝነበረ ርድኢት ዓለም ብሕማቕ ዝገብሩን ጽቡቕ ዝገብሩን መናፍስቲ ዝመልአት እያ ዝብል እዩ። እቶም ርኹሳት መናፍስቲ አብ ኩሉ ቦታ እዮም ዝርከቡ ስለዚ አብ ዝኾነ እሞን ንሰባት ብኹሉ ከጥቅዑ ይኸእሉ እዮም። ወላ እውን ነቶም ርኹሳት መናፍስቲ ንሓደ እትጸልኦ ሰብ ከጥቅዑልካ ክትሓቶም ትኸእል ኢኻ ንአብነት ነቶም አብ ልዕላኻ ሕነ ክፈድዩ ዝደልዩ።

እዚ ርድኢት እዚ ናይ ቀደም ጥራሕ አይኮነን ኣብ ብዙሕ ክፍላት ዓለም ኣብ ሃገርና ከይተረፈ እናገነነ ዝኸይድ ዘሎ እዩ። ብዙሓት ጋኒን ሒዙኒ ቦዛይ ጠቢብ እናተባህለ ስም ሰባት ምክፋእ ንሰይጣን ዕድል ምሃብ ልሙድ ኮይኑ አሎ። ኣብ መዓልቲ መርዓይ፣ ኣብ ገዛይ፣ ሓራስ እንካል ተታሒዛ ቡዳ ጠቢብ እናተባህለ ኣብዚ እዋን ዳርጋ ዘዩምልኽ የለን። ፈውሲ ተገራለይ ፈዊሶምኒ እናተባህለ ዘይተፈላለየ ዳርጋ የለን። ሰብ ቀትሪ ብመቓብር ክኸይድ ይፈርሕ፣ ኣብ ማጨሎት በይንኻ አይክየድን ደቂ ሕድርትና አለዋ፣ ክጻወታ እንከለዋ ከበሮ ሰሚዕና ጸብሒ ዝግኒ ጨንይና እናበልካ ዝዘረብ ማእለያ የብሉን። እዚ ኹሉ እንታይ እዩ ምንጭ ኣብ እምነትና ብኸመይ ንርእዮ?

ኣብ ጊዜ ኢየሱስ ሓደ ሰብ እንተ ሓመመ ወይ እውን ዘይንቡር ነገር እንተ አርአየ ርኹስ መንፈስ ሒዝዎ ይብሃል ነሩ። ዘውድኛ ሕማም፣ ዘንፈጥፍጥ ሕማም ዝሓዘም፣ ናይ አእምሮ ጸገም ዝገበሩ ከም ርኹስ መንፈስ ዝሓዘም እዮም ዝሓሰቡ ነሮም። ሰባት ብሰንኪ እቲ ርኹስ መንፈስ ምዝራብን ምንቅስቓስን ይኸእሉ አይነበሩን እቲ ርኹስ መንፈስ ይቆጻጸሮም። እዞም መናፍስቲ እዚአም ሓቂዶ አለዉ እዮም? ብዓይኒ ሓቂ ክንርእዮም ከሎና አለዉ ክትብል ከበድ እዩ። ኣብዚ እዋን ገሊኡ ሕማማት መድኃኒት ተረኺብሉ አሎ። ኣብ ዓድና ኾነ ኣብ ብዙሕ ክፍላት ዓለምና ዝእመን ርኹሳት መናፍስቲ ተመሊኹም ኩሉ ክፍአተ ነገር ክገብሩ ይኸእሉ ተባሂሉ ሰብ ዳርጋ ኩሉ ጊዜ ኣብ ጭንቀት ይነብር አሎ።

ናይ እዋን ርኹሳት መናፍስቲ፡

ኣብ ዓለምና ርኹሳት መናፍስቲ የለዉን ኢልና ክንክሕድ ዘይክአል እዩ። ገለ ነገራት ኣብ ልዕሊ ሰባት ዝወርድ ስቓያትን መከራን ክንርኢ ከሎና ክንክሕዶ ዘይክአል እዩ። ኣብ ገለ ነገራት ግዳያት ኮና እናተሰመዓና እንከሎ ንባዕልና እውን ክፍሊ ናይ እቲ ጸገም ክንከውን ንኸእል ኢና።

ኣብ እዋን ኢየሱስ እዞም ርኹሳት መናፍስቲ ሰባት ከምዘለዉ ይአምኑ ነሮም ንብዙሕ ጸገማት ዘውርዱ ምዃናም ይእመን ነሩ በዚ ኸአ ሰባት ኣብ ፍርሒ ይነብሩ ነሮም። ኢየሱስ ዝገብሮ ዝነበረ ንሰባት ካብ ፍርሒም ነጻ ክገብሮም እዩ። እቲ ጸገም እቲ ርኹስ መንፈስ ዘይኮነስ እቲ ፍርሒ ናይ እቲ ግለሰብ እዩ። ኣብ ሕይወትና እቲ ቀንዲ ጸገም ዘምጽእ እቲ ናይ ሓቂ ነገር ዘይኮነ እቲ ኣብ አእምሮና ዝሓድር አባና ዘሎ ስምዒትን ፍርሕን እዩ። (ንኣብነት ንሓደ ሰብ ተመን ዝመስል ሓደ ፕላስቲክ ኣብ ዓራት ናይ ሓደ ሰብ እንተ ገበርናዮ እቲ ሰብ ነቲ ተመን ዝመስል ፕላስቲክ ምስ ረአየ ይስንብድ ይብህር። ኣብዚ እቲ ዘፍርሒ ዘሎ እቲ ፕላስቲክ ተመን ኮይኑ ዘይኮነ ተመን ስለ ዝመሰሎ እምበር ናይ ብሓቂ ተመን ኮይኑ አይኮነን ስለዚ እቲ ጸገም ኣብቲ ርድኢት እቲ ሰብ እምበር ኣብቲ ነገር ብርእሱ ተመን ኮይኑ አይኮነን።

ኢየሱስ ነቲ ርኹስ መንፈስ ዝሓደሮ ሰብ ሰጋእ ከይበለ “ሱቕ በል ካብኡውን ውፃእ ኢልዎ” እቲ ርኹስ መንፍስ ነቲ ሰብ ከአ ፈርፈር አበሎ ብዓቢይ ድምፂ እንጨርሖ ኸአ ኻብኡ ወፀ። ኣብዚ እቲ ቀንዲ ነገር እቲ ሰብ ነጻ ከምዝኾነ ተሰሚዕዎ።

ኣብዚ እዋን እንፈርሖም እንታይ እዮም? ካብ ከመይ ዝበሉ መናፍስቲ ኢና እንፈርሖ? ኣብ ሕይወትና ነቲ ክንገብሮ ዝግብአና ከይንገብር ዘፍርሑና ሰባት ኮኑ ነገራት ወይ ቦታታት ነቲ ክንኮኖ ዝግብአና ከይንኸውን ዓጊቶምና ዘለዉ እንታይ አለዉ? መጀመርያ ክንርእዮ ዘሎና ንርእስና እዩ ማለት ነቲ ዘፍርሓና ክነለሊ ርኢና ክንክአል አሎና ቅድሚ ንሰባት ምሕማይና ወይ ምፍራድና። ሓንሳብ ኣብ ውሽጥና ዘሎ ክነለሊ እንተ ኸአልና ኣብ ኢየሱስ ቀሪብና ከመይ ገርና ካባና ከምእንውጽኦም ክንሓቶ አሎና። ንርእስና ኣብ ትሕቲ ስልጣን ኢየሱስ ንግበር እሞ ሽዑ ንሱ ሓራ ከውጽአና እዩ።

እቶም ኣብ ቤተ ጳጳስ ዝነበሩ ሰባት ነቲ ዝኾነ ነገር ምስ ረአዩ “ተገረሙ” ይብሉና። “እንታይ ድኡ እዩ እዚ ሓዲሽ ትምህርቲ እዚ ንርኹሳት መናፍስቲ ብሥልጣን ዝእዘዘዎ ንሓቶም እውን ዝእዘዘዎ” እናበሉ ንሓድሕዶም እናተሓታተቱ ተገረሙ” ይብሉና። ኣብ ዝኸድዎ ኸኡ ብዛዕብኡ ኣውረዩ።

ዓለም ሎሚ ካብ ኣምላኽ ርሒቑ ንሰይጣንን ኣጋንንቱን እትስዕብ ዘላ እዩ ዝመስል ዘሎ ስለዚ ኣብ ኢየሱስ ቀሪብና ሓራ ክገብረና ንለምኖ እምነት ገርና ብክፍኣትና ተአሚና እንተ ቀረብናዮ ከሕውየና እዩ። ካብ ክፍኣትና ተመሊስና መገዲ ኣምላኽ ንሓዝ ነዚ ኸኡ የብቅዓና። ኣሜን።

ኣባ ንጉሠ ፍሥሓ